

ಕೃಷಿ ವಿಶ್ವವಿದ್ಯಾಲಯದ ಮಹಾಚೇತನವನ್ನು ಸ್ಮರಿಸುತ್ತ.....



ಫೆಬ್ರವರಿ ಒಂದನೆಯ ದಿನಾಂಕ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಚರಿತ್ರೆಯಲ್ಲಿ ಒಂದು ಅವಿಸ್ಮರಣೀಯ ದಿನ. ಅಂದು ಈ ಜ್ಞಾನದೇಗುಲವನ್ನು ಕಟ್ಟಿ, ಪೋಷಿಸಿ, ಬೆಳೆಸಿದ ಮಹಾನ್ ಚೇತನ **ಡಾ. ಎಸ್. ಡಬ್ಲ್ಯು. ಮೆಣಸಿನಕಾಯಿಯವರ ನೂರಾಮೂರನೆಯ ಜನ್ಮದಿನ!** ಅವರು ಹಾಕಿದ ಭದ್ರ ಬುನಾದಿಯಿಂದ ಈ ಸಂಸ್ಥೆ ಈಗ ಪ್ರತಿಷ್ಠಿತ “ವಿಶ್ವ ವಿದ್ಯಾಲಯವಾಗಿ” ಬೆಳೆದು ಕೃಷಿ ಕ್ಷೇತ್ರದ ಎಲ್ಲ ವಿಷಯಗಳಲ್ಲೂ ಸಾಕಷ್ಟು ಅಭಿವೃದ್ಧಿ ಸಾಧಿಸಿದೆ ಹಾಗೂ ರೈತ ಸಮುದಾಯದ ಅಪರಿಮಿತ ಸೇವೆಯತ್ತ ದಾಪುಗಾಲಿಡುತ್ತಿದೆ. ವಿಶ್ವದ ನಕ್ಷೆಯಲ್ಲಿ ಈ ವಿಶ್ವವಿದ್ಯಾಲಯ ತನ್ನದೇ ಆದ ವಿಶಿಷ್ಟ ಸ್ಥಾನದೊಂದಿಗೆ ಪರಿಣಾಮಕಾರಿ ಛಾಪು ಮೂಡಿಸಿದೆ. ಒಂದು ಕಾಲದಲ್ಲಿ ಇನ್ನೇನು ಈ ಸಂಸ್ಥೆ ಮುಚ್ಚಿಬಿಟ್ಟಿತು ಅನ್ನುವ ಸಂದಿಗ್ಧ ಪರಿಸ್ಥಿತಿಯಲ್ಲಿ ಅದಕ್ಕೆ ಮೆಣಸಿನಕಾಯಿಯವರು ತಮ್ಮ ನಿಷ್ಠುರ, ಅವಿರತ ಪರಿಶ್ರಮದಿಂದ “ಜೀವಚೈತನ್ಯ” ಒದಗಿಸದೇ ಇದ್ದಿದ್ದರೆ ಇಂದು ಈ ಅಂತರಾಷ್ಟ್ರೀಯ ಖ್ಯಾತಿಯ ವಿಶ್ವವಿದ್ಯಾಲಯದ ಅಸ್ತಿತ್ವವೇ ಇದ್ದಿರಲಿಲ್ಲವೇನೋ..? ಈ ಕಾರಣಕ್ಕಾಗಿಯೇ ಈ ದಿವ್ಯ ಮೂರ್ತಿಯನ್ನು **“ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಜನಕ”** ಎಂದರೂ ಅತಿಶಯೋಕ್ತಿಯಲ್ಲ. ಡಾ. ಎಸ್. ಡಬ್ಲ್ಯು. ಮೆಣಸಿನಕಾಯಿಯವರ ದಕ್ಷತೆ, ನಿಷ್ಠೆ, ಶಿಸ್ತು, ಪ್ರಾಮಾಣಿಕತೆ, ಕಠಿಣ ಪರಿಶ್ರಮ ಹಾಗೂ ಸಮೋಹನ ವ್ಯಕ್ತಿತ್ವದಿಂದಾಗಿ ಮರುಜೀವ ಪಡೆದ ಈ ಸಂಸ್ಥೆಯಲ್ಲಿ ಸೇವೆ ಸಲ್ಲಿಸುತ್ತಿರುವ ಪ್ರತಿಯೊಬ್ಬರೂ ಈ ಮಹಾ ಚೇತನಕ್ಕೆ ಚಿರಋಣಿಯಾಗಿರಬೇಕು. ಅವರು ತೋರಿದ ಸನ್ಮಾರ್ಗದಲ್ಲಿ ನಮ್ಮ ಕರ್ತವ್ಯ ಅರಿತು ಈ ಮಹಾನ್ ಸಂಸ್ಥೆಯನ್ನು ಪ್ರಗತಿಪಥದತ್ತ ಮುನ್ನಡೆಸುವುದು ನಮ್ಮೆಲ್ಲರ ಕರ್ತವ್ಯ. ಅದರಿಂದಲೇ ಆ ಮಹಾನ್ ವ್ಯಕ್ತಿಯ ಕನಸುಗಳನ್ನು ಸಾಕಾರಗೊಳಿಸಿದಂತೆ ಹಾಗೂ ಅವರ ಜನ್ಮದಿನದಂದು ನಿಜವಾಗಿಯೂ ಅವರಿಗೆ ಸಲ್ಲಿಸಬಹುದಾದ ಗೌರವ ನಮನಗಳಾಗಿವೆ. ಈ ವಿಶ್ವವಿದ್ಯಾಲಯದ ನೂತನ ಕುಲಪತಿಗಳಾಗಿ ಅಧಿಕಾರ ಸ್ವೀಕರಿಸಿರುವ ಡಾ. ಡಿ. ಪಿ. ಬಿರಾದಾರ ರವರು ಈ ವಿಶ್ವವಿದ್ಯಾಲಯದ ಘನತೆ, ಗೌರವಗಳನ್ನು ಎಲ್ಲರ ಸಹಕಾರದಿಂದ ಇನ್ನೂ ಎತ್ತರಕ್ಕೆ ಕೊಂಡೊಯ್ಯುವರು ಎಂದು ಆಶಿಸಲಾಗಿದೆ.

ಈ ಸಲದ ಹಿಂಗಾರು ಬೆಳೆಗಳು ನಿರಂತರ ಹಾಗೂ ಮುಂದುವರೆದ ಚಳಿಯಿಂದಾಗಿ ಚೇತರಿಕೆ ಕಂಡಿವೆ. ಗೋದಿ ಬೆಳೆ ಬೆಳವಣಿಗೆಗೆ ಈ ಸಲದ ವಾತಾವರಣ ಸಮರ್ಪಕವಾಗಿದೆ. ಕಡಲೆ ಹಾಗೂ ಕುಸುಬೆ ಬೆಳೆಗಳಲ್ಲಿ ಕೀಡಬಾಧೆ ಕಡಿಮೆಯಾಗಿದೆ. ಹೀಗಾಗಿ ಕೀಟನಾಶಕಗಳ ಬಳಕೆ ಕಡಿಮೆಯಾಗಿ ವಾತಾವರಣದ ಮಾಲಿನ್ಯ ಅಷ್ಟರಮಟ್ಟಿಗೆ ಕಡಿಮೆಯನ್ನಬಹುದು. ಕೂಲಿ ಆಳುಗಳ ಸಮಸ್ಯೆ ನೀಗಿಸಲು ಕಟಾವು ಹಾಗೂ ಒಕ್ಕುವ ಯಂತ್ರಗಳ ಬಳಕೆ ಸೂಕ್ತ. ಈಗ ಕಬ್ಬು ಬೆಳೆಯುವ ಭಾಗಗಳಲ್ಲಿ ಕಟಾವು ಪ್ರಾರಂಭವಾಗಿದ್ದು, ಕಟಾವಿನ ನಂತರ ಕಬ್ಬಿನ ರವದಿ ಹಾಗೂ ಬೆಳೆ ಉಳಿಕೆಗಳನ್ನು ಯಾವ ಕಾರಣಕ್ಕೂ ಬೆಂಕಿಗಾಹುತಿ ಮಾಡಬಾರದು. ಈ ರವದಿಯಲ್ಲಿ ಸಾಕಷ್ಟು ಸಸ್ಯ ಪೋಷಕಾಂಶಗಳಿದ್ದು ಅದನ್ನು ಕಾಂಪೋಸ್ಟ್ ತಯಾರಿಕೆಗೆ ಅಥವಾ ಕ್ಷೇತ್ರದಲ್ಲಿ ಮಣ್ಣಿನ ಮೇಲೆ ಹೊದಿಕೆಯಾಗಿ ಬಳಸಬಹುದು. ಕಬ್ಬಿನ ಕೂಳೆ ಬೆಳೆಯುವ ಸಂದರ್ಭಗಳಲ್ಲಿ ವಿಶೇಷವಾದ ಸಾಗುವಳಿ ಕ್ರಮಗಳನ್ನು ಅನುಸರಿಸಬೇಕು. ನಾಟಿ ಕಬ್ಬಿಗೆ ತೋರಿಸಿದ ಮುತುವರ್ಜಿಯನ್ನು ಕೂಳೆ ಬೆಳೆಗೂ ಅನುಸರಿಸಿದರೆ ನಾಟಿ ಬೆಳೆಯ ಮಟ್ಟದ ಇಳುವರಿ ಪಡೆಯಬಹುದಾಗಿದೆ. ಬೇಸಿಗೆ ಹಂಗಾಮಿನಲ್ಲಿ ನೀರಾವರಿ ಸೌಲಭ್ಯಗಳಿದ್ದ ಪ್ರದೇಶಗಳಲ್ಲಿ ಸ್ಥಳೀಯ ಮಾರುಕಟ್ಟೆಯ ಬೇಡಿಕೆ ಅನುಸರಿಸಿ ವಿವಿಧ ರೀತಿಯ ಸೊಪ್ಪಿನ ತರಕಾರಿ, ಸೌತೆಕಾಯಿ, ಹೀರೇಕಾಯಿ, ಬದನೆ ಮುಂತಾದವುಗಳನ್ನು ಬೆಳೆದು ಲಾಭ ಪಡೆಯಬಹುದಾಗಿದೆ. ಬೇಸಿಗೆ ಶೇಂಗಾ ಬೆಳೆಯಲ್ಲಿ ಸುರುಳಿಪೂಚಿಯ ಬಾಧೆಯಿಂದ ಸಾಕಷ್ಟು ಹಾನಿ ಉಂಟಾಗುವುದು. ಆದ್ದರಿಂದ ಈ ಕೀಟ ಬಾಧೆ ಕಂಡ ತಕ್ಷಣ ಸೂಕ್ತ ನಿರ್ವಹಣಾ ಕ್ರಮಗಳನ್ನು ತಪ್ಪದೇ ರೈತರು ಕೈಗೊಳ್ಳಬೇಕು. ಇಲ್ಲವಾದಲ್ಲಿ ಅತೀವ ಕೀಟ ಬಾಧೆಯಿಂದ ಬೆಳೆ ಸುಟ್ಟಂತಾಗಿ ಕಾಯಿ ಪ್ರಮಾಣ ಕಡಿಮೆಯಾಗಿ ಇಳುವರಿ ಕಡಿಮೆಯಾಗುವುದು ಹಾಗೂ ಹೊಟ್ಟಿನ ಗುಣಮಟ್ಟ ಸಹ ಕೆಡುವುದು. ಬೇಸಿಗೆಯಲ್ಲಿ ಪಶುಗಳ ಆರೈಕೆ ಹಾಗೂ ಅವುಗಳ ಆರೋಗ್ಯದತ್ತ ಗಮನ ಅತಿ ಮುಖ್ಯ. ಹಾಗೆಯೇ ಪ್ರತಿ ವರ್ಷ ಸಾಮಾನ್ಯವಾಗಿ ದನಗಳಲ್ಲಿ ಕಂಡುಬರುವ ಕಾಲು ಮತ್ತು ಬಾಯಿ ಜ್ವರಕ್ಕೆ ಲಸಿಕೆ ಹಾಕಿಸಬೇಕು. ಇದಕ್ಕಾಗಿ ಪಶುವೈದ್ಯರ ಸಲಹೆ ಸೂಚನೆಗಳನ್ನು ಸೂಕ್ತ ಸಮಯದಲ್ಲಿ ಪಡೆಯಬೇಕು. ಬೇಸಿಗೆಯಲ್ಲಿ ನೀರಾವರಿ ಇದ್ದ ಕ್ಷೇತ್ರಗಳಲ್ಲಿ ಹಸಿರು ಮೇವಿಗಾಗಿ ಸೂಕ್ತ ಮೇವಿನ ಬೆಳೆಗಳನ್ನು ಬೆಳೆದು ಹೈನುದನಗಳಿಗೆ ಒದಗಿಸುವುದು ಸೂಕ್ತ. ಹೆಚ್ಚಾದ ಹಸಿರು ಮೇವನ್ನು ಸೂಕ್ತ ಸಂಗ್ರಹಣಾ ಕ್ರಮಗಳನ್ನು ಅನುಸರಿಸಿ ಸಂಗ್ರಹಿಸಬೇಕು.

ಈ ಸಂಚಿಕೆಯಲ್ಲಿ ಡಾ. ಎಸ್. ಡಬ್ಲ್ಯು. ಮೆಣಸಿನಕಾಯಿ ಹಾಗೂ ನೂತನ ಕುಲಪತಿ, ಡಾ. ಡಿ. ಪಿ. ಬಿರಾದಾರ ರವರ ಬಗ್ಗೆ ಲೇಖನಗಳು, ಕೃಷಿ ವಿಜ್ಞಾನ ಕೇಂದ್ರಗಳು, ಶೇಂಗಾ ಬೆಳೆ ಉತ್ಪಾದನೆ, ಮೇವಿನ ಬೆಳೆಗಳು, ಜೋಳದ ಕಣಿಕೆಯಿಂದ ಒಣ ಮೇವು ತಯಾರಿಕೆ, ಸಸ್ಯ ಸಂರಕ್ಷಣ ಉಪಕರಣಗಳು ಹಾಗೂ ಎಂದಿನಂತೆ ಯಶೋಗಾಥೆಯನ್ನು ಒಳಗೊಂಡಿದೆ.

ಈ ಲೇಖನಗಳಿಗೆ ತಮ್ಮ ಪ್ರತಿಕ್ರಿಯೆ ನಿರೀಕ್ಷಿಸುತ್ತ.....

ಸಂಪಾದಕರು